



Qorti tal-Appell Kriminali

Onor. Imħallef Consuelo Scerri Herrera, LL.D., Dip Matr., (Can) Ph.D

Appell Nru: 352/2023

Il-Pulizja

Vs

Owen John Carabott

Illum 11 ta' Jannar 2024

Il-Qorti,

Rat li l-appellant, Owen Carabott detentur tal-karta tal-identita' Maltija **567682M**, imwieled għewwa l-Pieta' nhar il-15 ta' Ottubru 1982, li jirrisjedi għewwa 9, Triq il-Foss, Paola gie imressaq quddiem il-Qorti tal-Magistrati (Malta) bħala Qorti ta' Ġudikatura Kriminali talli nhar id-29 ta' Meju 2022, għal habta ta' tat-3:45 ta' filgħaxija, minn għewwa residenza bl-indirizz, 12, Scorpion, Triq Ħal Warda, Attard akkuzat talli:

1. Bil-ħsieb li jagħmel delitt wera' dan il-ħsieb b'atti esterni u ta bidu għall-esekuzzjoni tad-delitt u dan billi prova jikkommetti serq għad-dannu ta' Mary Attard, persuna anzjana, detentriċi tal-karta tal-identita' bin-numru **960646M**, liema delitt ma giex esegwit minhabba xi haġa aċċidentali jew indipendenti mill-volonta' tiegħu u liema serq li kieku seħħ kien ikun ikkwalifikat bil-valur li ma jeċċedix l-ammont ta' €2,329.37 u bil-lok.

Il-Qorti giet mitluba wkoll f'każ ta' htija, tordna li l-hati jhallas id-danni ai termini tal-artikolu 532A tal-Kapitolu 9 tal-Liġijiet ta' Malta, u għall-ħlas ta' spejjeż li jkollhom

x'jaqsmu mal-hatra ta' esperti jew periti fil-proċeduri hekk kif ikkontemplat fl-artikolu 533 tal-Kapitolu 9 tal-Liġijiet ta' Malta.

Il-Qorti giet mitluba ukoll, bl-iskop li ttiprovdi għas-sigurta' ta' Mary Attard jew għaž-żamma tal-ordni pubbliku jew għall-iskop tal-protezzjoni tal-persuna msemmija u l-familja tagħha minn fastidju jew imġieba oħra li tikkaguna biza ta' vjolenza, toħroġ ordni ta' protezzjoni kontra l-akkuzat skont l-artikolu 412Ċ tal-Kapitolu 9 tal-Liġijiet ta' Malta, u f'każ ta' htija, il-Qorti giet mitluba sabiex ttiprovdi għas-sigurta tal-persuna offiża u l-familja tagħha ai termini tal-artikolu 382A, 383, 384, 385, u 412D tal-Kapitolu 9 tal-Liġijiet ta' Malta.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali ta' nhar it-3 ta' Ottubru 2023 fejn l-ewwel Qorti **sabet lill-imputat hati tal-imputazzjoni miġjuba fil-konfront tiegħu u kkundannatu għal piena ta' sitt (6) xhur prigunerija effettiva li minnhom għandu jitnaqqas iż-żmien li huwa nżamm taħt arrest preventiv in konnessjoni ma' dan il-każ.**

In oltre ai termini tal-Artikolu 382A tal-Kapitolu 9 tal-Liġijiet ta' Malta, il-Qorti qegħdet lill-appellant taħt Ordni ta' Trażzin għal-favur ta' Mary Attard, u dan għal perjodu ta' tlett (3) snin li jibda għaddej mid-data ta' l-iskadenza tal-piena hawn inflitta. Il-Qorti ordnat li s-sentenza u l-Ordni ta' Trażzin jiġu kkomunikati lill-Kummissarju tal-Pulizija.

Rat ir-rikors tal-appell tal-appellant **Owen Carabott**, preżentat fir-registru ta' din l-Onorabbli Qorti nhar it-18 ta' Ottubru, 2023 fejn talab lil din Onorabbli Qorti sabiex jogħgħobha tilqa' dan l-appell u jogħgħobha tħassarha u tannullaha, fil-parti fejn sabet lill-imputat hati tal-ewwel (1) imputazzjoni u għar-raġunijiet imsemija fir-rikors tal-appell tiegħu, tilliberah minn kull imputazzjoni, htija u piena, jer alternattivament tħassarha u tirrevokaha fil-parti tal-piena billi tiġi mposta piena aktar ġusta u ekwa għall-każ odjern.

Ill-aggravji huma çari u manifesti u jikkonsistu fis-segwenti:

Illi fl-ewwel lok, l-appellant umilment jirrileva li l-provi prodotti quddiem l-Ewwel Onorabbli Qorti ma jissodisfawx pjenement l-elementi tar-reat addebitat fil-konfront tal-appellant.

Illi l-appellant huwa akkużat b'attentat ta' serq. Jiġi rilevat li wiehed mill-elementi tal-attentat ta' serq ma jissustix u dan senjatament l-element –

A commencement of the execution of the crime.

Jiġi rilevat li l-appellanti habbat il-bieb tar-residenza tal-parte civile Mary Attard, u l-istess Mary Attard fethet il-bieb – ma kien hemm l-ebda żgass jew theddid indirizzat lejn il-*parte civile*. Inoltre, ma kien hemm l-ebda vjolenza fil-konfront tal-*parte civile*, u *se mai*, kien hemm biss ftit diskors civili bejn il-partijiet. Ma giet ipprezentata l-ebda prova li kien hemm xi atti preparatorju għal bidu tal-esekuzzjoni tar-reat. U din il-prova hija kjarment mankanti fil-provi prodotti mill-prosekuzzjoni. Di piu, ma nsabu l-ebda għodod jew oġġetti oħra relatati, fuq il-persuna tal-appellant, għal kummissjoni tar-reat ta' serq.

Illi di piu, u mingħajr preġudizzju għal premess, l-appellant jirrileva li bla dubju ta' xejn l-*oneru* tal-Prosekuzzjoni li tressaq l-aħjar provi sabiex tikkonvinci lill-Qorti tal-akkużi addebitati lill-imputat, huma veri u dan għaliex, kif jgħid l-awtur Taljan Manzini fil-ktieb tiegħu Diritto Penale – Vol III, Kap IV, pagna 234, edizzjoni 1896:

“Il cosi detto onero della prova cioe' il carico di fornire spetta a chi accusa – onus probandi incumbit qui asserit.”

Hija dejjem il-Prosekuzzjoni li trid tipprova l-elementi kollha tar-reat u dan permezz ta' provi diretti jew indizzjarji u dan sal-grad ta' konvinciment morali tal-gudikant, dan ukoll kif stabbilit fil-gurisprudenza tagħna fost l-oħrajn fil-kawża; **Il-Pulizija vs Paul Farrugia** deċiża mill-Qorti tal-Appell Kriminali fit-03 ta' Marzu 2000.

Fil-kamp penali, dak li hu possibbli li jìgri jew li possibbli li jista' jìgri, mhux prova ammissibbli. Il-provi li trid tiddeciedi fuqhom il-Qorti huma daww biss li jirrizultawha mill-atti u kongetturi ta' fatti mhux ammessi.

Huwa għalhekk l-oneru tal-Prosekuzzjoni li tipprova li l-imputat mhux innoċenti, u dan trid tagħmlu billi, bil-provi tagħha twassal lil min irid jiddeciedi, sa dak il-grad ta' konvinċiment morali, bla dubbju dettat mir-raġuni. Minn naħa tal-Prosekuzzjoni, allegazzjonijiet ta' x'seta ġara probabbilment jew possibbilment, ma jikkostitwux ebda prova valida.

Minn naħa l-oħra, l-imputat, prezunt innoċenti, m'għandu jipprova xejn, iżda jekk iħoss li għandu jipprova xi haġa, dan jista' jagħmlu anke jekk jasal sal-grad tal-probabbli. Dan ġie ritenut fis-sentenza **Il-Pulizija vs Joseph Ciscaldi** deċiża mill-Qorti tal-Appell Kriminali fl-10 ta' Lulju 1998.

Illi jirrizulta li fl-appell odjern l-Ewwel Onorabbli Qorti sabet htija fil-konfront tal-appellant a bażi ta' provi indizzjarji. Illi huwa vera li fil-kamp penali, il-provi indizzjarji ħafna drabi huma aktar importanti mill-provi diretti. Hu veru wkoll li l-provi indizzjarji jridu jiġu eżaminati b'aktar attenzjoni sabiex wiehed jaċċerta ruħu li huma univoċi.

L-awtur **Archbold** fil-ktieb tiegħu **Criminal Practice** (1997 edition para 10-3) b'referenza għal dak li qal **Lord Normand** fil-każ **Teper v R (1952)** jgħid:

"Circumstantial evidence is receivable in Criminal as well as in Civil cases; and indeed, the necessity of admitting such evidence is more obvious in the former than in the latter; for in criminal cases, the possibility of proving the matter charged by the direct and positive testimony of eye witnesses or by conclusive documents much more than in civil cases; and where such testimony is not available the jury is permitted to infer the facts proved by other facts necessary to complete the elements of guilt or establish innocence. It must always be narrowly examined, if only because evidence of this kind may be fabricated to cast suspicion on another... It is also necessary before drawing the inference of the accused's guilt from circumstantial evidence to

be sure that there is no other co-existing circumstance which would weaken or destroy the inference."

Illi din l-istess posizzjoni giet abraċċjata mill-Qrati tagħna, kif fil-fatt giet konfermata b'sentenza mogħtija mill-Qorti tal-Appell Kriminali nhar id-09 ta' Jannar 1998 fil-kawża fl-ismijiet **Il-Pulizija vs Emanuel Seisun**.

Illi in vista tal-premess, l-appellanti umilment jirrileva li tenut kont tal-provi prodotti, l-imputazzjoni kif dedotta fil-konfron tal-appellanti ma gietx pjenement ippruvata.

Fit-tieni lok u mingħajr preġudizzju għal premess, l-appellanti jagħmel referenza għal piena ta' sitt (6) xhur prigunerija inflitta mill-Ewwel Onorabbli Qorti.

Illi jirrizulta li l-appellant ma għandux addebitat lilu r-reċediva, u għalhekk il-piena kellha tirrifletti ċ-ċirkostanzi partikolari tal-każ.

Tenut kont tal-premess, għandu jiġi kkunsidrat li l-piena qatt m'għandha sservi sabiex titpatti l-ħsara li tkun iġġarbet il-vittma - jew mill-familjari tagħha - kawża tas-sinistru. Qed issir referenza għas-sentenza **Il-Pulizija vs Francis Mamo**:

Fil-verita l-iskop tal-peina muwhiex wieħed ta' tpattija. Huwa ben stabbilit li l-piena m'għandhiex isservi bħala xi forma ta' vendikazzjoni tas-soċjeta' fil-konfront tal-ħati. Il-piena għandha diversi skopijiet. Wieħed minnhom huwa sabiex jiġi ripristinat soċjali li jkun gie mcarrat bil-għemil kriminali ta' dak li jkun. Taħt dan l-aspett jassumu l-importanza, fost affarijiet oħra, kemm ir-rizarciment tad-dannu da parti tal-ħati kif ukoll ir-riforma tal-istess hati.

Skop ieħor tal-piena huwa dak li tiġi protetta s-soċjeta'. Dan l-iskop jitwettaq kemm billi fil-każ ta' persuni li b'għemilhom juru li huma ta' minaccja għas-soċjeta' dawn jinżammu inkarċerati u għalhekk barra miċ-ċirkolazzjoni, kif ukoll billi, fil-każ ta' reat gravi, is-sentenza tibgħat messaġġ ċar li jservi ta' deterrent ġenerali. Il-Qrati ta' ġustizzja kriminali dejjem iridu jippruvaw isibu l-bilanċ gust bejn dawn u diversi skopijiet oħra tal-piena.

Illi huwa propju għalhekk illi għal kull reat il-Liġi ma tistipulax piena fissa imma tistipula minimum u massimu; jispetta lill-Qorti biex fid-diskrezzjoni tagħha, u entro

dawk il-parametri, teroga dik il-piena permezz ta' liema skond ic-cirkostanzi ta' kull każ, tipprova ssib dak il-bilanċ ġust bejn id-diversi skopijiet li għandhom jintlaħqu...

Illi fis-sentenza fl-ismijiet **Il-Pulizija vs Anton Vassallo** deċiża mill-Onor Imħallef David Scicluna nhar id-09 ta' Jannar 2013 intqal is-segwent:

Il-piena għandha diversi skopijiet. Wiehed minnhom huwa sabiex jiġi ripristinat it-tessut soċjali li jkun ġie mċarrat bil-għemil kriminali ta' dak li jkun. Taħt dan l-aspett jassumu importanza, fost affarijiet oħra, hemm ir-riżarciment tad-dannu da parti tal-hati kif ukoll irriforma tal-istess hati. Skop ieħor tal-piena huwa dak li tiġi protetta s-soċjeta'. Dan l-iskop jitwettaq kemm billi fil-każ ta' persuni li b'għemilhom juru li huma ta' minaccja għas-soċjeta' dawn jinżammu inkarċerati u għalhekk barra miċ-cirkolazzjoni, kif ukoll billi fil-każ ta' reati gravi, is-sentenza tibghat messagġ ċar li jservi ta' deterrent ġenerali. Il-Qrati ta' ġustizzja kriminali dejjem iridu jipprivoaw isibu l-bilanċ ġust bejn dawn u diversi skopijiet oħra tal-piena.

Din il-Qorti hi tal-fehma li fil-każ in eżami jidher illi l-appellant/l-appellat qiegħed fit-triq it-tajba u qiegħed jagħmel l-isforzi meħtieġa biex iżomm in lineja mar-responsabbilitajiet tiegħu. Is-soċjeta' għalhekk ma tistax tiġi protetta bl-inkarċerazzjoni tiegħu iżda billi, bl-għajjnuna ta' ufficjal tal-probation, ikompli jirresponsabbilizza ruħu, u dan anke billi jagħmel il-pagamenti opportuni lill-vittmi tiegħu kif ukoll billi jrodd xi haġa lis-soċjeta' permezz ta' servizz fil-komunita'. Għalhekk huwa l-każ illi, minbarra ordni ta' kumpens, l-appellant/l-appellat aċċettanti, jitqiegħed taħt ordni ta' Probation u servizz sabiex ikun hemm ammonbt ta' superviżjoni minn ufficjal tal-probation filwaqt illi l-hati, permezz tal-hidma tiegħu, ikun qiegħed irodd lis-soċjeta' offiża dak is-sodisfazzjon li hija tippretendi li għandu jkollha minhabba l-aġir kriminuz tiegħu.

L-appellant jagħmel referenza wkoll għas-sentenza mogħtija mill-Qorti tal-Appell Kriminali nhar it-22 ta' Ottubru 2019 fl-ismijiet **Il-Pulizija vs Mohamed Berkouk, Maalem Abderrahmane, Lazhari Zamoucher'** fej ġie kkunsidrat li:

Peress li dan huwa appell limitat biss għall-piena inflitta, din il-Qorti trid tistharreġ jekk il-Qorti tal-Maġistrati setgħetx legalment u raġonevolment

tasal għas-sentenza tagħha billi tanalizza jekk il-piena inflitta minn dik il-Qorti kienetx taqa' fil-parametri legali, jekk kienetx żbaljata fil-prinċipju, jew jekk kienetx manifestament eċċessiva. Kif ġie mistqarr mill-Qorti tal-Appell Kriminali (Superjuri) fil-kawża fl-ismijiet The Republic of Malta vs. Kandemir Meryem Nilgun and Kucuk Melek deċiża nhar il-25 ta' Awwissu 2005:

It is clear that the first Court took into accounts all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into accounts the second and third grounds of appeal of appellant Melek. As is stated in Blackstone's Criminal Practice 2004 (supra):

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, 'This Court will... be reluctant to interfere with sentences which do not seem to it to be wrong in principle, though they may appear heavy to individual judges' (emphasis added). Similarly, in Gumbs (1926) 19 Cr App R 74, Lord Hewart CJ stated: '... that this Court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.'" Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be reduced merely because it was on the

sever side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed.”

This is also the position that has been consistently taken by this Court, both in its superior as well as in its inferior jurisdiction.

Il-gustifikazzjoni tal-piena fl-eżercizzju tad-Dritt Penali modern hija pernjata fuq tliet principju kardinali u tiffoka fuq tliet effetti principali, jiġifieri l-effett:

(a) Retributtiv;

(b) Preventiv;

U

(c) Riedukattiv jew rijabilitattiv tal-piena

L-aspett retributtiv tal-piena huwa, skont il-ġurista Francesco Carnelutti, dak li jservi biex jirristabilixxi is-sitwazzjoni morali soċjali għal kif kienet qabel ma seħhet il-ħsara lis-soċjeta bil-kommissjoni tar-reat. U s-soċjeta teziġi li l-ħati jagħmel tajjeb għall-azzjoni vjolattiva tad-dritt penali kkommissa minnu u li tkun kisret il-paci u trankwillita' tagħha.

L-aspett preventiv tal-piena huwa dak li jrid jassigura li l-piena tkun strument li bih, grazzi għal biża li s-sanzjoni li tkun tista' tingħata tohloq f'moħħ is-soċjeta, b'mod li dak li jkun jerga jaħsibha darbtejn qabel ma jikkommetti reat. Fi kliem iehor, minħabba l-biża li tehel il-piena, persuna tiġi mgeghela tixtarr sew il-konsegwenzi t'egħmilha qabel ma twettaq l-att kriminuz.

L-aspett preventiv għalhekk huwa dupliċi: wiehed ta' natura ġenerali u l-iehor ta' natura speċjali. L-effett preventiv ġenerali huwa dak li bis-saħħa tal-liġi penali li tistabilixxi l-piena, is-soċjeta tiġi kemm jista' jkun imrażżna milli tikkommetti reati minħabba l-biża li tinkorri fil-piena jekk tinstab hatja. Aktar ma dik il-piena tiġi applikata fil-prattika, aktar dak l-

effett preventiv generali jkun laħaq il-mira tiegħu. L-aspett preventiv speċjali huwa dak li japplika għall-ħati innifsu, li jkun esperjenza fuqu personali l-effetti tal-piena, b'mod li darb'ohra jerga jaħsibha sew qabel ma jagħżel li jikser il-liġi. Jekk is-soċjeta ttitlef din il-biża mill-pien minħabba li l-Liġi penali tibda' titnaqqar fil-kwalita jew kwantità tal-piena jew inkella minħabba li l-pieni ma jiġux applikati bir-rigurosità dovuta għall-fattispeċie tal-każ, allura ma jkun hemm xejn li jġiegħel lill-membri tas-soċjeta milli jiddezistu għax jekk jiddelinkwu mingħajr konsegwenza jew b'konsegwenza żgħira, isir konvenjenti għall-membri fi hdan soċjetà li jiddelinkwu. Dan iwassal għal proliferazzjoni ta' delinkwenza b'konsegwenzi nefasti għall-interessi tal-kollektivita'. Is-soċjeta allura teħtieġ li l-piena jkollha aspekt preventiv li jkun effettiv u effikaċi meħtieġ għall-eżistenza paċifika tagħha stess. Altriment, il-kollass.

Finalment hemm l-aspett riedukattiv u rijabilitattiv tal-piena, li tikkonċentra mhux daqstant fuq l-aspett tal-ħtija speċifika tal-ħati u li għaliha tkun immirata l-azzjoni repressiva tal-piena, daqskemm fuq l-aspett ta' trattament terapewtika individwali, immirat lejn ir-rijabilitazzjoni tal-ħati. Dan l-aspett rijabilitattiv huwa kruċjali għas-soċjeta in kwantu jgħin lill-ħati jgħaddi minn proċess ta' riforma tiegħu innifsu biex jgħinu jinqata' mir-raġunijiet u l-kundizzjonijiet li jkunu wasluh biex jiddelinkwi, billi jagħraf iqum fuq saqajh, jibni ħajtu mill-ġdid u ma jibqax aktar ta' theddida għas-soċjeta bħal meta kien fil-mument meta jkun iddelinkwa.

F'dan il-kuntest il-piena għandu jkollha effetti riedukattivi u korrezzjonali fuq il-ħati. Biex dan l-għan jintlaħaq għandu jsib dawn l-istrutturi maħsuba mill-Istat biex ikun jista' jwettaq dan il-perkors rijabilitattiv u jiġi mgħejjun itejjeb l-imġieba tiegħu b'mod li għalhekk ikun jista' jerga jiġi reintegrat fis-soċjeta, billi jiġi riedukat, imħeggeġ jiżviluppa t-talenti u l-abbiltajiet tiegħu, inkoraġġit jaħdem biex ikollu biex jerga jibni ħajtu u jgħix dicenti, ma jkollux għalfejn jiddelinkwi u jkollu wkoll minn fejn jagħmel tajjeb għad-danni li jkun ikkawża b'egħmilu. F'dan is-sens allura

l-Carnelutti jtenni li l-piena hija distinta mill-kastig, għalkemm għandha effikaċja repressiva.'

Jiġi rilevat li l-Ewwel Onorabbli Qorti fl-imposizzjoni tal-piena inflitta, injorat għal kollox il-principji hawn citati.

Rat ix-xhieda kollha prodotta.

Eżaminat il-proċess inkluż il-fedina penali tal-akkuzat.

Semgħet lill-partijiet jittrattaw il-każ u dan fis-seduta tas-7 ta' Diċembru 2023.

Ikkunsidrat.

Illi din il-Qorti hija Qorti ta' reviżjoni tas-sentenza tal-Qorti tal-Maġistrati u ma tbiddilx l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet. Fis-sentenza **Ir-Repubblika ta' Malta vs Emanuel Zammit** deċiża mill-Qorti tal-Appell Kriminali (Sede Superjuri)¹ intqal:-

¹ Tal-21 t'April 2005. Ara wkoll Ara, fost oħrajn, l-Appelli Kriminali Superjuri: Ir-Repubblika ta' Malta vs Domenic Briffa, 16 ta' Ottubru 2003; Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina 24 ta' April 2003, Ir-Repubblika ta' Malta vs Lawrence Asciak sive Axiak 23 ta' Jannar 2003, Ir-Repubblika ta' Malta vs Mustafa Ali Larbed; Ir-Repubblika ta' Malta vs Thomas sive Tommy Baldacchino, 7 ta' Marzu 2000, Ir-Repubblika ta' Malta vs Ivan Gatt, 1 ta' Diċembru 1994; u Ir-Repubblika ta' Malta vs George Azzopardi, 14 ta' Frar 1989; u l-Appelli Kriminali Inferjuri: Il-Pulizija vs Andrew George Stone, 12 ta' Mejju 2004, Il-Pulizija vs Anthony Bartolo, 6 ta' Mejju 2004; Il-Pulizija vs Maurice Saliba, 30 ta' April 2004; Il-Pulizija vs Saviour Cutajar, 30 ta' Marzu 2004; Il-Pulizija vs Seifeddine Mohamed Marshan et, 21 ta' Ottubru 1996; Il-Pulizija vs Raymond Psaila et, 12 ta' Mejju 1994; Il-Pulizija vs Simon Paris, 15 ta' Lulju 1996; Il-Pulizija vs Carmel sive Chalmer Pace, 31 ta' Mejju 1991; Il-Pulizija vs Anthony Zammit, 31 ta' Mejju 1991.

Fil-kawża Ir-Repubblika ta' Malta vs Domenic Briffa ġie mistqarr li :

Kif ġie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u raġonevolment jaslu għall-verdett li jkunu waslu għalih. Jiġifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jiġi raġonevolment u legittimament milhuq minnhom. Jekk il- verdett tagħhom huwa regolari

Kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

Anke jekk din il-Qorti tistharreġ ix-xieħda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' revizjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, u ma terġax tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati jew le teħodha l-Qorti tal-Maġistrati, li għandha d-dover li tanalizza l-provi u l-argumenti legali kollha u tasal għall-konkluzjonijiet tagħha.²

Din il-Qorti, b'hekk tirrevedi s-sentenza tal-Qorti tal-Maġistrati billi tara jekk u safejn, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiem il-Qorti tal-Maġistrati, setgħetx dik il-Qorti legalment u ragjonevolment tasal għall-konkluzjoni milħuqa minnha fis-sentenza tagħha. Biex tagħmel dan ix-xogħol ta' revizjoni din il-Qorti, tkun trid tifli l-provi u l-argumenti miġjuba quddiem il-Qorti tal-Maġistrati u tara jekk, u safejn, b'dawk il-provi li kellha quddiemha, il-Qorti tal-

f'dan is-sens, din il-Qorti ma tiddisturbax (ara per eżempju Ir-Repubblika ta' Malta v. Godfrey Lopez u r-Repubblika ta' Malta v. Eleno sive

Lino Bezzina decizi minn din il-Qorti fl-24 ta' April 2003, Ir-Repubblika ta' Malta v. Lawrence Ascjak sive Axiak deciza minn din il-Qorti fit-23 ta' Jannar 2003, Ir-Repubblika ta' Malta v. Mustafa Ali Larbed deciza minn din il-Qorti fil-5 ta' Lulju 2002, ir-Repubblika ta' Malta v. Thomas sive Tommy Baldacchino deciza minn din il-Qorti fis-7 ta' Marzu 2000, u r-Repubblika ta' Malta v. Ivan Gatt deciza minn din il-Qorti fl-1 ta' Dicembru 1994).

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

Maġistrati setgħetx tasal għall-konklużjonijiet tagħha kif jidhru fis-sentenza b' mod tajjeb u skont il-Liġi.

Jekk din il-Qorti tara li l-Qorti tal-Maġistrati setgħet tasal għall-konklużjonijiet li waslet għalihom skont il-provi u l-argumenti legali li kellha quddiemha, anke jekk dik ma kinetx l-unika konklużjoni li dik il-Qorti setgħet tasal għaliha, allura din il-Qorti ma tibdilx il-konklużjonijiet milhuqa mill-Qorti tal-Maġistrati. Dan peres il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdlilha s-sentenza tagħha, jekk mhux għax ikun hemm raġuni valida. Il-fatt biss li l-appellant ma jkunx jaqbel mal-konklużjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati.

Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b' mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħhad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirrizultaw li jkunu żbaljati jew li ma jirriflettux il-Liġi.³

Dawn il-provi pero jridu qabel xejn ikunu jirrispettaw ir-regoli talevidenza fi proċedimenti penali, ċjoe l-Law of Evidence.

³ Ara wkoll, fost oħrajn, l-Appelli Kriminali Superjuri: Ir-Repubblika ta' Malta vs Rida Salem Suleiman Shoaib, 15 ta' Jannar 2009; Ir-Repubblika ta' Malta vs Paul Hili, 19 ta' Gunju 2008; Ir-Repubblika ta' Malta vs Etienne Carter, 14 ta' Dicembru 2004; Ir-Repubblika ta' Malta vs Domenic Briffa, 16 ta' Ottubru 2003; Ir-Repubblika ta' Malta vs Godfrey Lopez u Ir-Repubblika ta' Malta vs Eleno sive Lino Bezzina, 24 ta' April 2003; Ir-Repubblika ta' Malta vs Lawrence Ascjak sive Axiak, 23 ta' Jannar 2003, Ir-Repubblika ta' Malta vs Mustafa Ali Larbed, 5 ta' Lulju 2002; Ir-Repubblika ta' Malta vs Thomas sive Tommy Baldacchino, 7 ta' Marzu 2000, Ir-Repubblika ta' Malta vs Ivan Gatt, 1 ta' Dicembru 1994; u Ir-Repubblika ta' Malta vs George Azzopardi, 14 ta' Frar 1989; u l-Appelli Kriminali Inferjuri: Il-Pulizija vs Andrew George Stone, 12 ta' Mejju 2004, Il-Pulizija vs Anthony Bartolo, 6 ta' Mejju 2004; Il-Pulizija vs Maurice Saliba, 30 ta' April 2004; Il-Pulizija vs Saviour Cutajar, 30 ta' Marzu 2004; Il-Pulizija vs Seifeddine Mohamed Marshan et, 21 ta' Ottubru 1996; Il-Pulizija vs Raymond Psaila et, 12 ta' Mejju 1994; Il-Pulizija vs Simon Paris, 15 ta' Lulju 1996; Il-Pulizija vs Carmel sive Chalmer Pace, 31 ta' Mejju 1991; Il-Pulizija vs Anthony Zammit, 31 ta' Mejju 1991.

Illi ghalhekk sta ghal din il-Qorti teżamina mill-ġdid il-provi prodotti sabiex tara jekk mill-provi kif prodotti fl-atti l-ewwel Qorti setghetx legalment issib htija fil-konfront tal-appellant.

L-ispettur Ritenne Gauci xehdet nhar it-13 ta' Ġunju 2022 u spjegat li nhar id-29 ta' Mejju 2022 għall-habta tal-3.45 p.m il-Pulizija ta' Birkirkara kienu nfurmati li kien hemm bżonn l-assistenza ġewwa Triq Ħal Warda Ħ'Attard minhabba li kien hemm persna li ppruvat tidhol go residenza. Il-pulizija marru immedjatement fuq il-post u ġie nnutat persuna li kien qed iħabbat ma xi bieb ta' residenzi. Id-deskrizzjoni tiegħu qablet mad-deskrizzjoni ta' min ċempel l-għassa. Il-pulizija avvicinaw lil din il-persuna li ġiet innutata tħabbat u ġie identifikat bħala l-akkużat appellant. Fuq il-post ġie stabbilit ukoll li l-appellant kien qal l-pulizija li kien għadu kemm ħareġ minn Mount Carmel u kien qieghed jittallab għal xi flus għax kien jinsab *homeless*.

Fuq l-post ġiet mitkellma l-vittma mis-surgent PS 918 li kienet spjegatlu li kien hemm persuna li prova jidhliha fir-residenza tagħha. Aktar tard il-vittma ġiet mitkellma minn PC2390 u minn PC748 fejn stqarret u rilaxxat dikajrazzjoni bil-miktub fejn stqarret li għall-habta tat-3.30p.m ta' l-istess ġurnata semgħet il-qanpiena iddoqq darbtejn u xi hadd iħabbat mal-bieb tagħha. Wara ffit reggħet semgħet il-qanpiena iddoqq u persuna b'vuċi maskili beda jgħidilha hawn għadni jiena. Dak il-hin stqarret li ndunat li dak ma kienx in-neputi tagħha imma xorta fethet il-bieb biex tara din il-persuna x'riedet. Qallha li kien qed jiġbor xi flus għal fqar. Kien dak il-hin li bdiet tibza minn din l-istess persuna u għalhekk imbuttat biex tagħlaq il-bieb pero l-imputat hawnhekk għamillha siequ mal-bieb biex ma tkunx tista' tghalqu pero minn hemm u minn hawn irnexxilha tagħlaq il-bieb għax bdiet tibza li seta' jidhol fuqha jweggħaha jew inkella jisraqha.

Kif kienu fuq il-post il-pulizija arrestaw lil Owen John Carabott li ġie identifikat fl-awla bħala l-imputat u dan kien għal habta tal-4.00p.m Carabott ġie mogħti id-drittijiet tiegħu u nfurmat bid-drittijiet legali tiegħu u ġie eskortat lejn l-għassa tal-pulizija ta' B'kara fejn hemmhekk beda jgħid li hu jieħu xi mediċini u għalhekk ġie meħud l-isptar u l-polyclinic tal-Furjana sabiex ovjament jiġi assistit medikament. Tajjeb li wiehed jgħid li dak il-hin it-tabib tal-polyclinic tal Furjana iddeċieda li l-

imputat kien ikun ahjar jekk jerga' jmur lura g'ewwa Mount Carmel. Kien g'halhekk li dak il-hin Carabott gie irrilaxxjat mill-arrest minn naha tagħhom.

Aktar tard gabu mandat ta' arrest fil-konfront ta' dan Carabott mill-gdid nhar l-1 ta' Ġunju 2022. Dan gie arrestat wara li l-isptar Mount Carmel kien halla dikjarazzjoni li giet prezentata fil-proċess u mmarkata bhala Dok RG 7⁴ li kien tajjeb g'hall-interrogazzjoni u prosekuzzjoni. Dakinhar stess fl-1 ta' Ġunju 2022 hadet stqarrija tiegħu u dan wara li kien ikkonsulta mal-avukat tiegħu Dr Mark Mifsud Cutajar pero għazel li ma jwieġeb g'hall-ebda domanda li għamlitlu. Is-sur Carabott gie mressaq b'arrest nhar l-1 ta' Ġunju 2022.

Murija Dok RG6 tghid li dik hija l-istqarrija li hija hadet tal-appellant dak in-nhar ta' l-1 ta' Ġunju 2022.

Mistoqsija jekk hux minnu li l-appellant kien talab għal xi flus lill-allegata vittma tghid li huwa minnu. Tghid li mill-investigazzjoni tagħha irrizulta li effettivament kien baqa' fuq l-għatba. Qalet li l-appellant ipprova jagħmel saqajh mal-bieb tar-residenza tagħha sabiex hi ma tkunx tista' tagħlaq u hu jkun jista' jidhol g'ewwa. Meta fil-verita biex jitlob il-flus ma kellux għalfejn. Tghid li s-sinjura qaltilha li l-appellant kien qed jiggbor xi flus. Tiċhad li l-vittma qaltilha li l-appellant kien talabha biss is-somma ta' €1.50 biex ikollu biex imur b'tal-Linja. Mistoqsi jekk irrizultalux li meta l-appellant habbat it-tieni biex kien ukoll talab is-somma ta' €1.50 biex imur b'tal-Linja tghid li ma irrizultalhiex din fl-investigazzjoni tagħha. Tghid li safejn hi infurmata li meta l-Pulizja rawh ihabbat gie arrestat dak il-hin stess. Ma irrizultalhiex li meta gie arrestat kellu fuqu s-somma ta' €1.50. Hija ma ħarġet l-ebda riċevuta fuq l-appellant għal dak li seta kellu fuq għaliex ma irrizultalhiex li in effetti kellu xi haġa fuq persuntu.

PC 2390 Annemarie Coleiro xehdet nahr it-13 ta' Ġunju 2022 u tikkonferma li nhar id-19 ta' Mejju 2022 kienet irċeviet telefonata waqt li kienet xogħol l-għassa ta' B'kara li kien hemm persuna li kien qed jipprova jidhol go residenza g'ewwa Triq Ħal-Warda Attard. Fuq din l-informazzjoni hija flimkien ma' PS 981, PC 748 u PC 335 marru fuq

⁴ Fol. 24

il-post indikat lilhom u raw persuna maskili jaqbel mad-deskrizzjoni li kienet ingħtat lilhom li kien hemm persuna qed tħabbat ma residenza fl-istess triq.

Dak il-hin waqfu tali persuna fejn qalilhom li kien qed jiġbor għal homeless għax kien għadu kemm hareġ minn Mount Carmel u dak il-hin twaqqaf u gie mogħti id-drittijiet legali tiegħu. Sa dak il-hin is-surgent mar jinforma lill-Ispettura fejn ordnat l-arrest tiegħu. Dan gie mogħti d-drittijiet tiegħu gie mgharraf ir-raġuni għall-arrest tiegħu u gie meħud l-għassa ta' B'kara. Wara huwa flimkien ma' PC 748 marru jieħdu x-xhieda tal-vittima fejn din stqarret miegħu li din il-persuna kienet ċomplet il-qanpiena għal darbtjen għal habta tat-3.30p.m imbagħad habbat il-bieb bis-sald imbagħad rega ċempel il-qanpiena u qallha '*jien hawn għadni*'. Mill-ħgieg rat tul ta' persuna u indunat li ma kienx in-neputi tagħha. Fethet il-bieb u dan ir-raġel qallha li kien qed jiġbor xi haġa għal min m'għandux x'jiekol. Dan poġġa saqajh mal-bieb sabiex ma tkunx tista' tagħlaq il-bieb, imbagħad imbutta l-bieb b'idejha u saqajha u qallha li kienet qed tagixxi bhala annimala u qaltlu '*qed tistmhom in-nies*'. Staqsija jekk weggetx u qaltlu li le. Mistoqsija jekk qatt ratu qabel dan l-incident tiċhad li filfatt qatt ratu qabel. Mistoqsija għaliex imbottat il-bieb stqarret li beżgħet minnu għax beżgħet li jgħamlilha xi haġa u li jidhol u jisraqha.

Ikkonferma li l-appellant gie arrestat għall-habta tal-4.00pm fi Triq Ħal Warda, Attard. Qalet li kien l-appellant li stqarr magħha li kien qed jiġbor xi flus u li kien għadu kemm hareġ minn Mount Carmel. Qalilhom li kien hemm min tah xi hobz iżda fl-ebda hin ma qallhom li kien għabar xi flus.

PC 748 Nathan Ciappara xehed nhar it-13 ta' Ġunju 2022 u stqarr li nhar id-29 ta' Mejju 2022 għall-habta tal-3.45p.m għewa l-għassa tal-pulizija ta; Birkirkara ġew infurmati li kien hemm persuna maskili li kien qed jittallab kif ukoll li prova jidhol go residenza numru 12.

Bhala deskrizzjoni infurmawh li kien liebes kollox skur u li kien qed igorr basket f'idejh. Huwa flimkien ma' PC9187, PC2390 u PC335 marru fuq il-post fejn hemmhekk inzertaw persuna li kien jaqbel mad-deskrizzjoni miexi fit-triq. Inzerta li dak il-hin kien għadu kif habbat bieb tar-residenza u dak il-hin waqfuh. Dan ir-raġel inzerta li kien jismu Owen John Carabott fejn dan stqarr magħhom li kien għadu kif jitlaq minn

Mount Carmel u kien qed jittallab għal xi ikel u flus minhabba li kien homeless. Dak il-hin gie nfurmat minn PC918. Huwa mar ikellem lil vittma li toqghod fir-residenza numru 12 u nforma lill-ispettur b'dak li kien gie rapportat u b'dak li kienu raw. Gie ordnat jarresta lill-appellant u dak il-hin infurmah bid-drittijiet tiegħu u arrestawh u haduh l-għassa tal-pulizija ta' Birkirkara.

Izjed tard ittiehdet l-istqarrija tiegħu quddiemu meta kien flimkien ma' PC2390. Ikkonferma li l-vittma ma kintix tafu u li kienet imbezzagħha minnu li seta iweggahha jew jisraqha.

PS 918 Clayton Azzopardi xehed nhar il-21 ta' Ġunju, 2022 u stqarr li nhar id-29 ta' Mejju 2022 l-għassa tal-pulizija ta' Birkirkara giet infurmata li kien hemm persuna qed tittallab go residenzi gewwa Triq Ħal Warda, Ħ'Attard. Tawhom deskrizzjoni ta' x'kienu libsin. Kien liebes kollox skur u f'idejh kellu basket u beda jhabbat diversi residenzi. Dan kien għal habta tal-3.45p.m

Irrikorra fuq il-post flimkien ma' tlett kollegi minn tiegħu fejn daru l-akwati u f'tarf minnhom tal-istess triq innutaw persuna tal-istes deskrizzjoni. Għarfu bħala l-akkuzat prezenti fl-awla. Dan kien liebes kollox skur u f'idejh kellu basket. Dan resaq lejn bieb u beda jhabbat bieb partikolari. Marru fuq il-persuna staqsewh x'kien qed jgħamel u qalilhom li kien qed jittallab għax kien homeless u li kien għadu hierieg minn Mount Carmel. Ma kellux flus u għalhekk kien qed jittallab. Kellem lill-parte civile mara anzjana u din kienet imwerwra u taht xokk qawwi. Daħal għandha u kellimha. Qaltlu li kienet marret persuna maskili thabtilha il-bieb għal dabra tnejn u wara qalilha 'Aw jien nann'. Qisu b'ingann biex tiftaħlu. Ttawlet minn gol-bieb u rat li ma kienx l-istess tul tan-neputi tagħha għax in-neputijiet tagħha kienu kollha itwal mill-malvivent. Irnexxilha ggib naqra saħħa u skond ma qalet hi imbuttata il-bieb u għalqitu u dan għajjarha annimala meta għalqet il-bieb u telaq 'l barra.

Imbagħad habbat aktar bibien kif rah hu stess. Reġa mar fuqu infurmah li kien taht arrest taħ id-drittijiet tiegħu. Informa lill-Ispettura li kien arrestat li seta daħal u seraq persuna jew weggaha apparti li kien qed jittallab mingħajr il-permessi meħtieġa. Meta waqfuh kien fi Triq Ħal Warda kantuniera ma' Triq Mdina. Minn meta dahlet it-telefonata u marru fuq il-post ma għaddhiex wisq hin xi hames minuti biss u marru

hemm bis-sirena. Kienu bil-karozza tad-distrett u bl-uniformi. Kien għal-ħabta tal-4.00p.m li gie nformat bl-arrest tiegħu wara li kien tkellem mal-*parte civile*, l-allegata vittma. Wara li kien mar hu jkellem lill-vittma jaf li l-kollegi tiegħu marru ukoll.

Jgħid li lilu ma qaltlux li kien talabha xi flus. Li kien ħabtilha il-bieb u qallha li kien in-neputi tagħha u prova jidhol ġewwa, zamm il-bieb miftuh b'saqajh u pprova jidhol għal fuqha. Dik hi l-versjoni tal-fatti mogħtija mill-allegata vittma. Ma jiftakarx li kienet qaltlu li kien talabha xi flus. Qal pero li kienu il-kollegi tiegħu li ħadu l-versjoni tagħha f'iktar dettal. Ikkonferma li l-allegata vittma giet mitkellma darbtejn fl-istess ġurnata. Inizjalment miegħu *in brief* u wara ħadulha xi *statement*. Huwa qabad żewġ pulizija minn tiegħu biex joqgħodu ftit magħha.

Mary Attard xehdet nhar il-21 ta' Ġunju 2022 kkonfermat li kienet għamlet rapport mal-pulizija. Spjegat li ġurnata minnhom, xi tlett ġimgħat qabel ma xehdet kienet iddar Triq Ħal Warda, H'Attard, kien jum il-Ħadd wara nofsinhar għal ħabta tat-3.30 p.m. F'xi hin ħabbat il-bieb u meta resqet lejn il-bieb il-persuna bdiet tgħidilha 'jien nann ' izda għarfet li ma kienx in-neputi tagħha. Dan beda jgħajjat 'iftah nann iftah.' Dak il-hin bexxqet il-bieb u qalilha li ried l-ikel u ried jixrob u ried flus. Ippruvat timbotta il-bieb izda huwa kellu saqajh taht it-targa u għalhekk qisha qarsitu u beda jgħajjat u jidgħi b'kemm jiflah. Tgħid li rnexxielha tagħlaq il-bieb għaliex kien tellagħha saqajh. Ċemplet lill-pulizija u dawn ġew mall-ewwel. Imbagħad dawn kellmuha u qalulha li kollox kien *alright*. Tgħid li kienet imwerwra. Qalet li persuna jitlobha xi ħaġa ma tara xejn ħażin izda li jrid jidhol ġewwa darha le. Beżgħet li kien ser jidhol ġewwa darha jisraqha u jweggagħha. Mistoqsija jekk tagħrafx lill-appellant tgħid li le. Izda minn leħnu tgħid li hija ċerta li kien raġel. Mistoqsija jekk reggħetx ratu jgħid li le.

Dak il-hin ħabbat tlett darbiet il-bieb u ċempel il-qanpiena ukoll. Qalet li inhasdet meta rat li ma kienx in-neputi tagħha u għalqet il-bieb. Meta għamlet hekk beda jimbotta il-bieb izda ma infetaħx.

Ikkunsidrat ulterjoment.

L-appellant gie akkużat bir-reat ta' attentat ta' serq sempliċi iżda li tali serq ma sarx minhabba xi haġa aċċidentali u indipendenti mill-volonta tiegħu;

L-Artikolu 41(a) tal-Kap.9 tal-Ligijiet ta' Malta, li huwa l-provvediment tal-ligi rilevanti għall-kaz in ezami, jipprovdli li kull min bil-hsieb li jagħmel delitt juri dan il-hsieb b'atti esterni u jagħti bidu għall-esekuzzjoni tad-delitt, jehel, meta jinsab hati, barra minn meta l-ligi tghid espressament xort' ohra –

(a) jekk id-delitt ma jkunx gie esegwit minhabba xi haġa accidentali u indipendenti mill-volontà tal-hati, il-piena stabbilita għad-delitt ikkunsmat imnaqqsa grad jew zewg gradi.

Kif osservat mill-**Professur Mamo** fin-Noti tiegħu *upon an analysis of this definition, it will appear that three elements are essential to constitute a criminal attempt, that is to say –*

- 1. An overt act manifesting the intent to commit a crime;*
- 2. A commencement of the execution of the crime; and*
- 3. The non-completion of the crime by reason of accidental circumstances independent of the will of the offender.*

Hu u jikkonsidra t-tieni element ta' dan ir-reat, ossia *a commencement of the execution of the crime* l-**Professur Mamo** iddeskriva t-tentattiv bil-mod segwenti:-

an attempt represents an intermediate stage between the first manifestation into the outside world of the criminal intent and the fulfilment in fact of such intent u hu u jikkonsidra t-tielet element ta' dan ir-reat, ossia the non-completion of the crime by reason of accidental circumstances independent of the will of the offender, il-Professur Mamo osserva illi so that a man can be held liable only for an attempt it is, of course, essential that the intended crime should not have been already completed. And, lest one should mistake for an

attempt that which is really a legally complete crime, it is necessary to have a clear notion of when a crime becomes completed. A crime is completed or perfect when the offender has consummated the violation of the right protected by criminal law.

“Il delitto è perfetto quando è consumata la violazione del diritto tutelato dalla legge penale”. Carrara repeatedly insists upon the necessity of distinguishing between what he calls “obiettività ideologica” of the crime, that is the motive or ultimate purpose of the offender in committing it, with which he calls the “obiettività giuridica” which is accomplished so soon as all the legal elements required by the definition of the particular crime exist, without requiring that the offender shall have achieved the ultimate object at which he aimed in perpetrating it. In this respect we have already seen that a distinction has to be made between “formal” offences, the completion of which postulates a given action but not a given issue, and “material” offences which cannot be completed without the accident of the actual event.

F’dan il-każ is-serq huwa reat materjali u jiżvela ruħu appena ikun hemm l-ispostament tar-res.

F’dan il-każ irrizulta biċ-ċar li l-appellant kien habbat għal darba darbtejn fuq il-bieb tal-parte civile *Mary Attard* u qallha li kien in-neputi tagħha tant li irrefera għaliha bħala ‘nann’. Illi l-parte civile fethet il-bieb u rat li l-appellant daħhal saqajh bejn il-bieb biex jittanta jidhol fid-dar tal-parte civile. Kien biss għaliex il-parte civile imbuttat lill-appellant ‘l barra u rnexxielha tgħalaq il-bieb. Il-parte civile kienet inkwetata għaliex hasbet li l-malvivent kien ser jisraqha jew iwweggagħha u kien għalhekk li hija fil-pront ċomplet lill-pulizija u talbet għall-għajnuna. Il-Pulizija waslet fuq il-post ftit wara u sabet li l-malvivent u cioè l-appellant kien għadu hemm fl-istess triq, Triq Hal Warda, H’Attard u meta marret fuqu dan qalilhom li kien għadu hiereg minn Mount Carmel u li kien qed jittgħallab għaliex ma kellux x’jiekol. Id-difiża tgħid li l-appellant kull ma ried kien is-somma ta’ €1.50 u kien hekk biss li talab lil parte civile. Pero mill-provi dan ma jirrizultax lanqas sal-grad tal-probabbli.

Ghalhekk kif tajjeb osservat l-ewwel Qorti l-appellant meta poġġa saqajh bejn il-bibien għamel l-atti preparatorji sabiex jikkonsma is-serq fil-fond residenzjali tal-parte civile u li dan is-serq ma seħħx għaliex l-parte civile kienet pronta li timbotta lill-appellant 'l barra tant li hareġ saqajh minn bejn il-bibien u irnexxielha tagħlqu. Ghalhekk ma seħħx is-serq minhabba xi haġa indipendenti mill-volonta tiegħu. Fil-fehma ta' din il-Qorti meta l-appellant poġġa saqajh ma setax ikun hemm aktar dubbju li kien oltrapassa l-fruntiera li tifred l-atti preparatorji min dawk li jagħtu bidu għall-eżekuzzjoni tad-delitt. Ċertament dak li għamel l-appellant żgur li għandu jiġi meqjus bhala att li jikkostitwixxi fih innifsu bidu tal-esekuzzjoni tad-delitt liema delitt ma giex esegwit minhabba l-aċċidentalita tal-fatt li inzerta li l-parte civile kienet fid-dar wara l-bieba u kienet pronta li timbottah 'l barra. Ghalhekk il-gudizzju milqugh mill-ewwel Qorti li sabet lill-appellant hati tar-reat ta' attentat ta' serq jirrizulta provat mill-atti.

Dwar it-tieni aggravju u cioè li l-piena mogħtija mill-ewwel Qorti kienet waħda ħarxa. Inghad li fl-ewwel lok, din il-Qorti ma tiddesturbax id-diskrezzjoni tal-Ewwel Qorti fir-rigward tal-piena inflitta hliet jekk din ma tkunx fil-parametri tal-ligi jew jekk tkun sproporzjonata u manifestament eċċessiva fiċ-ċirkostanzi. Kif ikkunsidrat fis-sentenza fl-ismijiet **Il-Pulizija (Spt. A. Miruzzi) vs Anthony Zarb**⁵ :

*'Illi għar-rigward tal-aggravju dwar il-piena, l-principju regolatur hu li mhux normali li tigi disturbata d-diskrezzjoni ta' l-Ewwel Qorti jekk il-piena nflitta tkun tidhol fil-parametri tal-ligi w ma jkun hemm xejn x' jindika li kellha tkun inqas minn dak li tkun fil-fatt. (Ara **Ir-Repubblika ta' Malta vs. David Vella**⁶, **Ir-Repubblika ta' Malta vs. Eleno sive Lino Bezzina**⁷ u oħrajn.)'* (Id-dati tas-sentenzi citati jinsabu aktar l'isfel fin-noti ta' qiegh il-pagna)

⁵ Deciza mill-Qorti tal-Appell Kriminali nhar is-26 ta' April, 2007 (Appell kriminali numru: 78/2007)

⁶ Deciza mill-Qorti tal-Appell Kriminali nhar fl-14 ta' Gunju, 1999

⁷ Deciza mill-Qorti tal-Appell Kriminali nhar fl-24 ta' April, 2003

Fis-sentenza fl-ismijiet **'Il-Pulizija Vs Joseph Azzopardi'**⁸ il-Qorti kkunsidrat li:-

'Ghar-rigward tal-aggravju dwar il-piena, il-principju regolatur hu li din il-Qorti tal-Appell ma tiddisturbax u toarja d-diskrezzjoni tal-Ewwel Qorti dwar il-piena sakemm din ma tkunx wahda li tohrog mill-parametri tal- ligi jew tkun manifestament eccessiva.' Madankollu, il-Qorti f' dak il-kaz qieset ic-cirkostanzi partikolari u ddecidiet li *'stante n-novita'* tal-kaz in ezami w peress li l- appellant seta' genwinament kellu l-impressjoni li quod bikes ma ghandhomx bzonn licenzja biex ikunu fuq it-triq u li ma ghandhomx bzonn ikollhom kopertura ta' asskurazzjoni kontra r-riskji ta' terzi, din il-Qorti thoss li hemm raguni specjali biex il-periodu tas-sospensjoni w skwalifka tal-licenzji tas-sewqan tal-appellant jigi imnaqqas.'

Illi fil-kaz in desamina l-ewwel Qorti kkundannat lill-appellant ghal sitt xhur prigunerija li hija lejn il-minimu. Irid jihgi imfakkar li l-appellant ghandu fedina penali gja refrettarja u ma hemm l-ebda raguni li ingabet quddiem din il-Qorti ghaliex ghandha tiddipartixxi mill-piena moghtija mill-ewwel Qorti.

Ghalhekk din il-Qorti qed tikkonferma l-ewwel sentenza *in toto* kemm fir-rigward il-mertu u anke fir-rigward il-piena imposta.

Dr Consuelo Scerri Herrera

Imhalef

⁸ Deciza mill-Qorti tal-Appell Kriminali nhar 1-10 ta' Dicembru, 2009 (Appell Kriminali numru: 400/2009)